



## **RAPPORT DWAR INVESTIGAZZJONI**

**Każ Nru:** K/029

**Ilment:** Allegazzjoni ta' nuqqas ta' osservanza ta' miżura maħsuba biex tnaqqas ir-riskju tat-tixrid tal-koronavirus

**Ilmentatur:** Denis Tanti

**Data tal-Ilment:** 23 ta' Ottubru 2020

**Data ta' Dan ir-Rapport:** 18 ta' Frar 2021

### **L-Ilment**

1. Permezz ta' email datata 23 ta' Ottubru 2020 (annessata u mmarkata bħala Dokument A), is-Sur Denis Tanti (l-Ilmentatur) talabni ninvestiga allegat ksur ta' etika da parti tal-Prim Ministru, l-Onor Dr Robert Abela. L-Ilmentatur jispjega l-allegazzjoni b'dan il-mod:

*Dan il-ksur ta' dmir etiku jittratta n-nuqqas ta' Abela li josserva d-direttiva maħruġa mill-Uffiċċju tas-Supretendent għas-Saħħa Pubblika li jesigi li persuna m'għandhiex tneħħi l-maskra tal-wiċċ waqt li tkun qed titkellem uffiċjalment fil-pubbliku, jekk ma tinzammx distanza ta' mill-inqas żewġ metri bejn individwi. Skont ma gie rrapportat minn mezzi lokali tal-istampa u x-xandir Abela naqas milli josserva din id-direttiva propju illum il-Ġimgħa, 23 ta' Ottubru 2020, waqt li kien qed jitkellem mal-ġurnalisti f'Santa Luċija.*

2. FL-email tiegħu, l-Ilmentatur jagħmel numru ta' allegazzjonijiet oħra marbutin ma' nuqqas ta' osservanza ta' miżuri biex jitnaqqas it-tixrid tal-COVID-19. L-Ilmentatur jirrikonoxxi li dawn l-allegazzjonijiet addizzjonali huma preskritti bis-saħħa tal-artikolu 14(2) tal-Att dwar Standards fil-Ħajja Pubblika, billi sar jaf bihom aktar minn tletin jum tax-xogħol qabel issottometta l-ilment



tiegħu. Madankollu, jgħid li semmihom xorta sabiex juri li l-allegat ksur li qed jitlobni ninvestiga “ma kienx xi wieħed iżolat”. Dawn l-allegazzjonijiet addizzjonali huma riprodotti f’Dokument A iżda billi huma preskritti ma kkonsidrajthomx għall-finijiet ta’ din l-investigazzjoni.

### **Deċiżjoni li Ssir Investigazzjoni**

3. L-Ilmentatur ma jindikax liema dispożizzjoni tal-Kodiċi tal-Etika tal-Ministri u s-Segretarji Parlamentari, fl-opinjoni tiegħu, giet miksurha mill-Prim Ministru. L-imsemmi Kodiċi tal-Etika jinsab fit-tieni skeda tal-Att dwar Standards fil-Ħajja Pubblika (il-Kap 570 tal-liġijiet ta’ Malta).

4. Madankollu, jiena ħassejt li l-ilment kien jimmerita investigazzjoni fir-rigward tal-allegazzjoni msemmija fil-paragrafu 1 ta’ dan ir-rapport. Id-dispożizzjonijiet ta’ dan il-Kodiċi li jiena nqis rilevanti għall-każ huma:

*5.8 Ġustizzja u rispett – fl-imġiba tagħhom u deċiżjonijiet li jieħdu, il-Ministri għandhom juru rispett lejn l-istituzzjonijiet u għandhom jirrispettaw il-liġijiet tal-pajjiż. Għandhom juru sens ta’ bilanċ u qies billi jkunu sensitivi inġenerali lejn is-setturi kollha tas-socjetà, kif ukoll b’mod partikolari lejn id-drittijiet u l-aspirazzjonijiet tal-persuni kkonċernati, sabiex b’hekk jimxu b’sens ta’ ġustizzja.*

*5.9 Tmexxija – il-Ministri għandhom iħaddnu u jkunu ispirati minn dawn il-valuri biex b’hekk imexxu bl-eżempju.*

### **Il-Kuntest**

5. Fis-23 ta’ Ottubru 2020, il-Prim Ministru attenda l-inawgurazzjoni tar-roundabout underpass f’Santa Luċija li giet organizzata mill-Ministeru għat-Trasport u Infrastruttura, u fejn kienu preżenti diversi nies inkluż ġurnalisti.

6. Wara li spiċċat l-inawgurazzjoni, il-Prim Ministru ntalab iwieġeb numru ta’ mistoqsijiet mill-ġurnalisti preżenti. F’dan il-punt il-Prim Ministru deher iwieġeb id-domandi mingħajr maskra minkejja l-preżenza tal-ġurnalisti fil-qrib tiegħu. Dan jidher f’diversi ritratti u filmati li ġew ippubblikati fir-rapportagħ



dwar l-avveniment, fosthom mill-istazzjon TVM<sup>1</sup> u l-ġurnali *Times of Malta*<sup>2</sup> u *The Malta Independent*.<sup>3</sup>

### Proċedura tal-Investigazzjoni

7. Ikkunsidrajt l-ilment kif ukoll ir-rapporti mill-midja dwar l-avveniment, inkluż dawk li jissemmew fuq.

8. Ninnota wkoll l-istqarrija li nħarġet mill-IĠM rigward l-inawgurazzjoni tal-proġett f'Santa Luċija, li tinsab hawn taħt:

*L-IĠM huwa ddizappuntat ferm għan-nuqqas totali ta' rispettt muri mill-Gvern lejn il-liġijiet ta' Malta, lejn il-ġurnalisti, lejn il-pubbliku u lejn is-Supretendenza tas-Saħħa Pubblika.*

*Ir-ritratt meħmuż jtkellem waħdu. Waqt attività li setgħet faċilment giet organizzata biż-żamma tad-distanzi soċjali, dan għe għal kollox injorat minn ħadd għajr il-Prim Ministru Robert Abela nnifsu. Dan fi sfond ta' ċifri li jaqbzu l-mitt persuna infettat bil-Covid-19 kuljum, ta' sitwazzjoni prekarja fejn hemm l-eżerċizzju tal-contact tracing qed jaqa' lura u ta' ekonomija li qed tbatu daqs il-persuni li qed iħaddmuha. Biex ma nsemmux iż-żieda qawwija fir-rata ta' mwiet fl-aħħar ġimgħat.*

*L-Avviz Legali 402/2020 jgħid: "it-tneħħija temporanja ta' maskri tal-wiċċ għandha tkun permissibbli fis-sitwazzjonijiet li ġejjin: ... (d) waqt taħdit ufficjali fil-pubbliku iżda, għandha tinzamm distanza fizika ta' mill-inqas żewġ (2) metri bejn l-individwi; Iżda lezzjonijiet jew lekċers ġewwa skejjel, universitajiet jew stabbilimenti oħra edukattivi ma għandhomx jiġu interpretati bħala taħdit ufficjali fil-pubbliku. Wieħed jista' jara, mingħajr il-ħtieġa ta' kejl, li din id-distanza ma nżammitx mill-Prim Ministru li għandu d-dmir li jagħti l-eżempju.*

---

<sup>1</sup> <https://www.tvn.com.mt/mt/news/ara-il-pm-jiddikjara-li-huwa-kontra-l-kuncett-ta-inkjesta-pubblika/>.

<sup>2</sup> <https://timesofmalta.com/articles/view/robert-abela-against-using-public-inquiries-to-circumvent-law-courts.826663>.

<sup>3</sup> <https://www.independent.com.mt/articles/2020-10-23/local-news/Santa-Lucija-roundabout-underpass-opens-for-traffic-6736228066>.



*Filwaqt li mhemmx wisq aktar x'jista' jagħmel l-IĠM għajr li jinnota dan it-tip ta' aġir u jappella sabiex jinżammu r-regoli, l-Istitut jesprimi solidarjetà ma' kull ġurnalist li jitbiegħed minn sitwazzjonijiet bħal dawn. Jissimpatizza ma' dawk li jhossu li fejn il-miżuri meħtieġa ma jistgħux jinżammu, il-ġurnalisti m'għandhomx jattendu. L-IĠM tappella lill-unions sabiex jieħdu nota ta' din il-kwestjoni u jagħtu d-direttivi meħtieġa lill-membri, għall-ġid u s-saħħa tagħhom.<sup>4</sup>*

9. B'risposta għal dan, l-Uffiċċju tal-Prim Ministru ħareġ stqarrija permezz tad-Dipartiment tal-Infurmazzjoni biex jgħid li dak li ntqal mill-IĠM kien "fattwalment skorrett". L-istqarrija uffiċjali qalet ukoll, fost affarijiet oħra, li:

*Qabel xejn, mhux vera li l-Prim Ministru mhux qed jimxi mal-legal notices, li qed jidhlu grazzi għad-deċiżjonijiet li jieħu hu stess biex ikunu ssalvagwardjati n-nies kif għandu r-responsabilità li jagħmel.*

*Il-Prim Ministru qed ikun liebes konsistentement il-maskra fit-termini tal-legal notice, filwaqt li qed titneħħa, kif anke tagħti lok id-deċiżjoni tas-Supretendent tas-Saħħa Pubblika, waqt li jkun qed jindirizza l-pubbliku.*

*Kif intqal fil-konferenza tal-aħbarijiet ġimgħa ilu, għalkemm il-gvern qed jagħti d-direzzjonijiet wara l-pariri mill-Awtoritajiet tas-Saħħa, hija responsabilità tal-individwu wkoll li jieħu ħsieb tiegħu nnifsu u anke lil dawk ta' madwaru.*

*F'dan il-każ, il-ġurnalisti għandhom huma stess iżommu d-distanza bejniethom. Il-Prim Ministru ntalab mill-media sabiex jieħu l-mistoqsijiet, kif għamel, u hi responsabilità tal-ġurnalisti wkoll li ma jikkongregawx.*

*Kemm il-darba ngħataw struzzjonijiet mill-uffiċjali li jkunu mal-Prim Ministru sabiex il-ġurnalisti jimxu lura u ntqal kemm il-darba li għandu jkun hemm stikek twal mal-mikrofoni. Ikun tajjeb li l-IĠM tagħti struzzjonijiet lill-membri tagħha sabiex jaderixxu ma' dawn l-istruzzjonijiet li jingħataw.<sup>5</sup>*

---

<sup>4</sup> <https://igm.mt/2020/10/23/igm-disappointed-at-pms-flouting-of-laws/2/>.

<sup>5</sup> <https://www.gov.mt/en/Government/DOI/Press%20Releases/Pages/2020/October/23/pr202061.aspx>.



10. Jiena ktibt lill-Prim Ministru fl-4 ta' Novembru 2020 (kopja tal-ittra annessa u mmarkata bħala Dokument B) fejn informajtu dwar l-ilment u tlabtu jagħti r-reazzjoni tiegħu.

11. Il-Prim Ministru rrisponda permezz ta' ittra datata 10 ta' Novembru 2020 (annessa u mmarkata bħala Dokument Ċ). Fl-ittra tiegħu il-Prim Ministru indirizza l-allegazzjonijiet li mhumiex qegħdin jiġu kkunsidrati għall-finijiet ta' dan ir-rapport. In kwantu għall-allegazzjoni li hija s-sugġett ta' dan ir-rapport, huwa qal:

*Ngħaddi issa għal dak li nifhem hi l-kwistjoni vera u proprja li ser tiġi trattata minnek, jiġifieri dak li allegatament seħħ fit-23 t'Ottubru ta' din is-sena f'Santa Luċija.*

*Dakinhar tal-inawgurazzjoni tal-proġett f'Santa Luċija, jien kont liebes il-maskla (kulur ċelesti) il-ħin kollu, ħlief għal ħin limitat tul id-diskors uffiċjali tiegħi fil-pubbliku, kif inhu permess fir-regolamenti.*

*Jispetta lil min qed iressaq l-ilment li jgħib prova sodisfaċenti li jien ma kontx qed inżomm id-distanza regolamentari, fil-waqt lamentat minnu. Nirriġgetta kompletament din l-allegazzjoni li hi bażata fuq dak rappurtat u mhux dak li jaf il-complainant.*

*Inżid għal kull buon fini li l-media team tiegħi, preċedentement għall-event, kienu diġà nfirmaw lill-ġurnalisti sabiex jieħdu ħsieb li tinzamm id-distanza soċjali, anke billi jintużaw sticks mal-microphones.*

*Ġara illi f'mument minnhom, ġejt ċirkondat minn diversi ġurnalisti li poġġew il-cameras u microphones quddiem u bdew isaqsu diversi domandi.*

*Wieħed mill-inkarigi speċifiċi li għandu l-media team tiegħi hu li jaraw li tiġi osservata d-distanza soċjali f'kull waqt meta nkun qed nagħmel diskorsi u nwieġeb lil media.*

*Inżid li f'ebda waqt ma ċcaqlaqt mill-pożizzjoni li kont fiha u lanqas stajt immur lura mill-ġurnalisti għax ma kienx hemm spazju, filwaqt li nistqarr li kont qed nikkonċentra fuq dak li kont qed niġi mistoqsi u li ridt inwieġeb.*

*L-icken ħaġa li għaddietli minn moħħi kien dak li ser jingħad wara mill-IGM, xi ħaġa li ħassejtni ddispjaċut dwarha fiċ-ċirkostanzi spjegati.*



*Niċċhad kategorikament li ksirt xi regolament. Kont maħsud u sorpriż meta rajt l-istqarrija wara l-event.*

*Inżid li f'kull event pubbliku, u jsiru ħafna minnhom, il-media team tiegħi dejjem ħa ħsieb li jkun hemm osservanza ċara tas-social distancing.*

*Nifhem li hemm sezzjoni ċkejna li qed tipprova tagħti l-impressjoni falza li jien niġi naqa' u nqum mill-osservanza tar-regolamenti, xi ħaġa li hi kompletament 'il bogħod mill-verità u li miniex ser naċċettaha, għaliex il-verità hi kompletament opposta.*

*Wara kollox, inżid li l-miżura ta' ilbies tal-maskla hekk kif promulgata fis-17 ta' Ottubru 2020 kienet inizjattiva xprunata minni direttament, għaliex konvint mill-ħtieġa tagħha.*

*Inżid ukoll li t-talba kontenuta fl-ilment tas-Sur Tanti ma tirreferi għal ebda ksur statutorju imma għal ksur etiku. Ksur etiku evidentement ma hemmx, u għaldaqstant jien tal-umili fehma li l-ilment ma jstax jitwessa' għal wieħed ta' ksur statutorju. Dan qed ngħidu aktar mill-lat akademiku, għaliex nirribadixxi li hu abbondantement ċar li ma hemm ebda ksur ta' regoli da parti tiegħi, u ilmenti bħal dawn, huma spjaċevoli għaliex ufficċju sensitiv u importanti bħal ma hu dak tiegħi, ma għandux jintuża minn min għandu skopijiet li mhumiex bona fide.*

*Għalhekk bir-rispett nissottometti li għandek tuża d-diskrezzjoni tiegħek kontemplata fl-art 17 (2) (b) tal-Att għaliex l-allegazzjoni ma hijiex bona fide, apparti li kompletament infondata fil-fatt u fid-dritt, u mhux meritata.*

*Għar-raġunijiet premissi, l-ilment mertu ta' din ir-risposta għandu jiġi riġettat.*

### **Konsiderazzjonijiet preliminari**

12. Qabel nikkunsidra l-mertu sostantiv tal-każ se nindirizza żewġ oġġezzjonijiet min-naħa tal-Prim Ministru li huma ta' natura legali.
13. Fl-ewwel waħda minn dawn l-oġġezzjonijiet il-Prim Ministru jgħid: "Jispetta lil min qed iressaq l-ilment li jgħib prova sodisfaċenti li jien ma kontx qed inżomm id-distanza regolamentari, fil-waqt lamentat minnu." Jgħid ukoll li "l-allegazzjoni li hi bażata fuq dak rappurtat u mhux dak li jaf il-complainant."



14. Mhuwiex raġonevoli li membru tal-pubbliku li jressaq ilment ikun mistenni li jgħib il-provi hu dwar l-ilment. L-Att dwar Standards fil-Ħajja Pubblika ma jpoġġix tali obbligu fuq l-ilmentatur. Anzi, l-Att jagħti l-kompitu lili li ninvestiga każi ta' allegat ksur ta' dmir statutorju jew etiku, sew fuq inizjattiva tiegħi u sew wara ilmenti minn ħaddieħor.

15. Għall-istess raġuni m'hemm xejn x'izomm membru tal-pubbliku milli jissottometti ilment dwar avvenimenti li jsir jaf bihom minn rapporti fil-midja. Jiena diġà investigajt numru ta' każi fejn l-ilment li sar lili kien ibbażat fuq rapporti fil-midja. Jiena rriferejt tnejn minn dawn il-każi lill-Kumitat Permanenti tal-Parlament għall-Istandards fil-Ħajja Pubblika, u fiż-żewġ każi l-Kumitat aċċetta r-rapport tiegħi u qabel mal-konklużjonijiet dwar il-każ.<sup>6</sup>

16. Fit-tieni oġġezzjoni legali tiegħu, il-Prim Ministru jgħid li l-ilment ma jirreferi għal *"ebda ksur statutorju imma għal ksur etiku."* Nifhem li dan l-argument huwa bbażat fuq il-fatt li l-ilmentatur jiddeskrivi l-allegat aġir tal-Prim Ministru bħala *"ksur ta' dmir etiku"*, mentri l-allegazzjoni fil-fatt tittratta dwar ksur tal-liġi.

17. F'dan il-kuntest nosserva li l-avviż legali 402 tal-2020, li kien in vigore meta sar l-avveniment, jeżiġi li *"Kull persuna għandha, meta tkun barra r-residenza tagħha, kemm meta tmur f'post fil-magħluq u kif ukoll fil-miftuħ, tilbes maskra medika jew tad-drapp jew visor b'mod xieraq li tgħatti l-immieħer, il-ħalq u l-geddum tal-persuna"*. L-istess avviż jgħid li t-tneħħija temporanja tal-maskra hija permissibbli f'ċirkostanzi partikolari, fosthom *"waqt taħdit ufficjali fil-pubbliku iżda, għandha tinzamm distanza fiżika ta' mill-inqas żewġ (2) metri bejn l-individwi"*. Għaldaqstant huwa minnu li l-allegazzjoni tittratta dwar ksur tal-liġi.

18. Madankollu, l-Att dwar Standards fil-Ħajja Pubblika imkien ma jgħid li l-ilmentatur għandu jispeċifika n-natura tal-allegat ksur bi preċiżjoni, jew li fl-investigazzjoni tiegħu il-Kummissarju għall-Istandards huwa marbut li jimxi biss ma' dak li jgħid l-ilmentatur. Sta għall-Kummissarju li mbagħad jinkwadra l-investigazzjoni fil-kuntest ta' dak provdut fil-kodiċijiet tal-etika.

19. Barra minn dan, l-artikolu 5.8 tal-Kodiċi ta' Etika għall-Ministri u Segretarji Parlamentari jgħid li l-ministri *"għandhom jirrispettaw il-liġijiet tal-*

---

<sup>6</sup> Ara r-rapporti dwar il-każi K/019 u K/022. Iż-żewġ rapporti huma aċċessibbli minn <https://standardscommissioner.com/case-reports/?lang=mt>.



*pajjiż*". B'hekk allegazzjoni ta' ksur ta' ligi da parti ta' ministru (jew, f'dan il-każ, il-Prim Ministru) tirrappreżenta wkoll allegazzjoni ta' ksur ta' etika, jiġifieri l-ilmentatur ma ddiskrivix l-ilment tiegħu b'mod ħazin.

### **Konsiderazzjonijiet dwar il-mertu tal-każ**

20. L-incident li huwa s-sugġett tal-ilment seħħ mhux waqt l-inawgurazzjoni formali tal-mini ta' Santa Luċija fit-23 ta' Ottubru 2020, iżda immedjament wara.

21. Waqt l-inawgurazzjoni formali, il-Prim Ministru kien wieħed minn numru ta' kelliema u uffiċjali li kienu fuq podju jew pjattaforma. Fil-filmat uffiċjali tal-avveniment,<sup>7</sup> kull kelliem inkluż il-Prim Ministru jidher liebes il-maskra sakemm kien qiegħed jitkellem ħaddieħor, u neħħa l-maskra biss biex jagħmel id-diskors tiegħu. Il-podju serva wkoll biex tinzamm distanza bejn il-kelliema u semmiegħa.

22. X'hin spiċċat l-inawgurazzjoni formali, il-kelliema niżlu minn fuq il-podju u marru jispezzjonaw il-proġett. Il-filmat uffiċjali juri ċar li l-Prim Ministru u l-kelliema l-oħra baqgħu bil-maskri.

23. Sussegwentement jidher li l-ġurnalisti resqu lejn il-Prim Ministru u bdew jistaqruh id-domandi. F'filmat meħud mill-istazzjon TVM<sup>8</sup> il-Prim Ministru jidher iffaċċjat mill-ġurnalisti bil-mikrofoni u l-cameras waqt li jkun qed jiġi mistoqsi d-domandi. Jidher għadu liebes il-maskra waqt li jkun qed jisma' l-ewwel domanda, iżda jneħħiha hekk kif jibda jwieġeb. F'dan il-punt kien hemm distanza ta' inqas minn żewġ metri bejn il-Prim Ministru u l-ġurnalisti. Dan wassal għall-kontroversja li qamet fil-midja kif ukoll il-ħruġ ta' stqarrija mill-IĠM u s-sottomissjoni tal-ilment taħt konsiderazzjoni f'dan ir-rapport.

24. Fil-fehma tal-IĠM, ir-responsabbiltà għas-sitwazzjoni kif żvolġiet hija tal-Prim Ministru. Fl-istqarrija tagħha l-IĠM tgħid: *"Waqt attività li setgħet faċilment giet organizzata biż-żamma tad-distanzi soċjali, dan gie għal kollox injorat minn ħadd għajr il-Prim Ministru Robert Abela nnifsu."* Mill-banda l-oħra l-Uffiċċju tal-Prim Ministru jgħid, fl-istqarrija maħruġa minnu b'risposta, li

---

<sup>7</sup> Ara <https://www.facebook.com/MaltaGov/videos/382815092758326/>.

<sup>8</sup> Ara <https://www.tvm.com.mt/mt/news/ara-il-pm-jiddikjara-li-huwa-kontra-l-kuncetta-inkjesta-pubblika/>.





*“il-ġurnalisti għandhom huma stess iżommu d-distanza bejniethom. Il-Prim Ministru ntalab mill-media sabiex jieħu l-mistoqsijiet, kif għamel, u hi responsabilità tal-ġurnalisti wkoll li ma jikkongregawx.”*

25. B’riferenza għal dak li ntqal mill-IĠM, fattur kruċjali f’dan il-każ hu li l-incident li hu s-sugġett ta’ dan ir-rapport ma seħħ waqt l-avveniment uffiċjali iżda ġara wara li ntemm l-avveniment, meta l-ġurnalisti minn rajhom ingabru quddiem il-Prim Ministru biex jistaqsuh domandi. Ta’ min wieħed ifakkar li dan kien avveniment li sar fil-miftuħ, u mhux konferenza stampa f’ministeru jew uffiċċju ieħor tal-gvern. Għaladarba l-avveniment kien intemm, ma kienx hemm xkiel fuq il-movimenti tal-ġurnalisti. Għaldaqstant l-awtoritajiet ma jistgħux jinżammu għal kollox responsabbli ta’ nuqqas ta’ organizzazzjoni fir-rigward tal-incident in kwistjoni. Din il-forma ta’ rassa tal-midja ssir spiss u forsi kellha tiġi anticipata mill-organizzaturi tal-attività.

26. Ninnota mill-filmat tat-TVM li ħlief għal xi żewġ eċċezzjonijiet, hadd mill-ġurnalisti prezenti ma uza mikrofonu fuq lasta jew apparat ieħor li bih seta’ jżomm id-distanza soċjali rekwizita ta’ żewġ metri ’l bogħod mill-Prim Ministru.

27. Ninnota ukoll li jidher li l-Ministru Ian Borg u uffiċjali oħra tal-gvern ingabru wara l-Prim Ministru, li b’hekk spiċċa mdawwar minn kull naħa. Għaldaqstant il-Prim Ministru ma setax jersaq lura. Madankollu, anki li kieku l-Prim Ministru seta’ jersaq lura, kien ikun qed jitbiegħed mill-mikrofoni tal-ġurnalisti (għaladarba l-biċċa l-kbira minn dawn ma kenux fuq lasti). B’riżultat ta’ dan, ir-risposti tal-Prim Ministru għad-domandi tal-ġurnalisti setgħu ma ġewx jinstemgħu fir-recordings li kieku resaq lura.

28. Fiċ-ċirkostanzi, il-Prim Ministru għaladarba nqabad f’sitwazzjoni skomda fejn jew jibqa’ bil-maskra waqt li jwieġeb id-domandi tal-ġurnalisti, jew inkella jneħhi l-maskra minkejja li kien f’distanza ta’ inqas minn żewġ metri mill-ġurnalisti, messu għażel li jibqa’ bil-maskra a skapitu ta’ kemm kien jiftiehem. Generalment mhux faċli li wieħed jiftiehem meta jitkellem fil-pubbliku bil-maskra, tant li min jipprezenta programmi fuq it-televiżjoni generalment jilbes visor trasparenti li jkun ħafna inqas ta’ ostaklu għad-diskors bil-fomm. L-effett tal-maskra jidher fil-filmat tat-TVM meta wieħed iqabbel id-domandi tal-ġurnalisti, li kienu kollha bil-maskra, mar-risposti tal-Prim Ministru. Id-domandi ta’ spiss ma jinstemgħux ċar fil-filmat, mentri huwa ħafna aktar faċli li wieħed isegwi r-risposti tal-Prim Ministru.



29. F'ċirkostanzi bħal dawn ikun għaqli li l-istaff tal-Prim Ministru jitlob lill-membri tal-istampa jersqu lura altrimenti l-Prim Ministru ma jkunx jista' jwieġeb, u li l-Prim Ministru ma jwieġibx (jekk iħoss li għandu jneħhi l-maskra) sakemm il-membri tal-istampa jkunu resqu lura. Min-naħa tagħhom il-membri tal-istampa għandhom iżommu d-distanza skont ir-regolamenti u jużaw mikrofondi bil-last.

### **Konkluzjonijiet**

30. L-incident li hu s-sugġett ta' dan ir-rapport seħħ immedjatament *wara* avveniment uffiċjali. L-incident seħħ f'post pubbliku u l-ġurnalisti ma jidhrix li kellhom xkiel fuq il-movimenti tagħhom. F'dawn iċ-ċirkostanzi ma kienux il-kompitu tal-Prim Ministru nnifsu li jikkoncentra fuq iż-żamma tad-distanza.

31. Naturalment kien ikun aktar għaqli li kieku l-Prim Ministru ma neħhiex il-maskra. Il-fatt li dan sar f'kuntast ta' domanda proprju dwar l-użu tal-maskri hija minn banda ironika u mill-banda l-oħra indikazzjoni ta' ftit nuqqas ta' ħsieb. Jiena rajt bir-reqqa l-filmat tal-okkażjoni u m'hemm xejn li jwassalni għall-konkluzjoni li dina saret bl-intenzjoni li jisfida r-regolament dwar l-ilbies tal-maskra.

32. Għalhekk, tenut kont tal-fatt li kemm il-Prim Ministru kif ukoll it-team tiegħu kienu libsin il-maskri l-ħin kollu (ħlief għal dawk il-minuti li taw lok għar-rapport), it-tneħhija l-maskra meta gie ffaċċjat b'domandi li r-risposti tagħhom kienu ser jiġu rappurtati mill-midja jammonta għal traskuraġni ħafifa li m'għandhiex twassal għal kundanna ta' ksur ta' etika.

33. Nixtieq ninnota b'sodisfazzjon li minn dakinhar 'l hawn jidher li r-regoli qed jiġu osservati b'mod strett kemm mill-awtoritajiet politiċi u kemm mill-membri tal-istampa. Għalhekk inkompli nhegġeg lill-awtoritajiet sabiex f'kull ħin ikunu ta' eżempju tajjeb fil-mod kif jiġu applikati r-regoli maħruġa mis-Supretendent tas-Saħħa Pubblika sabiex l-effetti ta' dina l-pandemija qerrieda jiġu kontrollati fl-iqsar żmien possibbli.

34. Dan ir-rapport qed jintbagħat lill-Ilmentatur, lill-Prim Ministru Robert Abela, u lill-Kumitat tal-Parlament għall-Istandards fil-Ħajja Pubblika għall-



informazzjoni tiegħu. Kopja ser titqiegħed ukoll fuq il-website tal-uffiċċju tiegħi.<sup>9</sup>



**Dr George Marius Hyzler**  
Kummissarju għall-Istandards fil-Ħajja Pubblika

---

<sup>9</sup> <https://standardscommissioner.com/?lang=mt>.



### **Dokumenti Annessi**

- Dokument A      Email bid-data tat-23 ta' Ottubru 2020 mingħand l-Ilmentatur, is-Sur Denis Tanti.
- Dokument B      Ittra datata 4 ta' Novembru 2020 lill-Prim Ministru Robert Abela.
- Dokument Ċ      Ittra datata 10 ta' Novembru 2020 mingħand il-Prim Ministru.

23 ta' Ottubru 2020

Dr George Marius Hyzler  
Kummissarju għall-Istandards fil-Ħajja Pubblika  
Ufficju ta' l-Ombudsman  
11, Triq San Pawl  
Il-Belt Valletta VLT 1211

Għażiż Dr Hyzler,

Skond artiklu 13(1)(b) ta' l-Att dwar Standards fil-Ħajja Pubblika qed ingieb a konjizzjoni tiegħek każ ta' ksur ta' dmir etiku mill-Prim Ministru Dr Robert Abela filwaqt li nitolbok tinvestigah.

Waqt żjara fil-Libja nhar il-Ħamis, 28 ta' Mejju 2020, minn delegazzjoni mmexxija minn Abela, li kienet tinkludi lill-Ministru tal-Affarijiet Barranin u Ewropej is-Sur Evarist Bartolo u l-Ministru ta' l-Intern Dr Byron Camilleri, l-persuni li kienu jiffurmaw l-istess delegazzjoni kienu għazlu li jesponu lilhom infushom għal riskju għoli li jikkuntrattaw il-koronavirus billi naqsu sfaċċatament milli jikkonformaw mal-miżuri preventivi bażiċi.

Huma taw eżempju hażin lil pajjiżhom meta żammew viċinanza mal-Prim Ministru Libjan Fayeż al-Sarraġ u ufficjali Libjani oħra mingħajr ma libsu maskra. L-ommissjonijiet tagħhom kienu aktar serji meta tiġi kkunsidrata l-vulnerabbiltà akbar għat-tixrid tal-virus fil-Libja, bħala riżultat tal-qerda tal-infrastruttura tas-saħħa mill-gwerra ċivili li l-pajjiż jinsab għaddej minna.

Kienet allura haġa ta' l-iskantament li mal-wasla tagħhom f'Malta fuq it-titjira 9H-ELI CITATION X minn Malta għall-Libya u lura, Abela u d-delegazzjoni tiegħu kienu eżentati mis-Superintendenza għas-Saħħa Pubblika milli jsegwu l-perjodu mandatorju ta' kwarantina ta' 14-il jum impost dak iż-żmien fuq il-wasliet kollha minn kwalunkwe pajjiż.

Fil-fatt, permezz ta' stqarrija s-Supretendent għas-Saħħa Pubblika, l-Professor Charmaine Gauci, tat struzzjonijiet biex tiġi sospiża l-Ordni dwar il-Perjodu ta' Kwarantina, 2020, għall-persuni fuq it-titjira msemmija, biex b'hekk Abela u l-kontingent tiegħu ma kienux sugġettati għall-kundizzjonijiet ta' kwarantina stipulati.

L-iskuża zoppa offruta għal din l-eżenzjoni skandaluża kienet li l-perjodu ta' żmien li Abela u d-delegazzjoni tiegħu qattgħu barra minn Malta kien limitat hafna, u li l-vjaġġ kien wieħed urgenti maħsub biex jipprovdi servizz essenzjali f'emergenza ta' sigurtà nazzjonali.

Bil-pożizzjoni dgħajfa li adottat, is-Superintendenza għas-Saħħa Pubblika naqset mid-dmir tagħha li tiproteġi s-saħħa tal-pubbliku ingenerali billi tikkontrolla t-tixrid tal-virus. Jekk xejn, ikkonfermat li f'Malta hemm liġijiet għall-allat u liġijiet għall-annimali.

L-istess nuqqas ta' konformità mal-prekawzjonijiet bażiċi biex tiġi evitata t-trasmissjoni tal-COVID-19 seħħ fil-kors ta' żjara sussegwenti ta' ritorn f'Malta minn delegazzjoni uffiċjali Libjana. Mal-wasla tiegħu fl-ajruport il-prim ministru Libjan kien liebes maskra, iżda Bartolo u Camilleri li laqgħu ma ħassewx il-bżonn li jiehdu l-istess prekawzjoni.

Abela deher liebes maskra tal-wiċċ fil-pubbliku għall-ewwel darba fis-17 ta' Lulju 2020 waqt l-attendenza tiegħu għas-Summit ta' jumejn għall-mexxejja Ewropej.

Qabel din id-data Abela persistentement naqas milli josserva miżuri elementari maħsuba biex inaqqsu r-riskju tat-tixrid tal-koronavirus, bħad-distanza soċjali u ilbies ta' maskra. Huwa kien ħareġ ukoll bl-idea li jintroduċi mekkaniżmu li jirrifondi multi maħruġa lin-nies għal ksur tar-regolamenti tas-saħħa.

Matul il-laqgħat politiċi tal-massa ta' kull ġimgħa, Abela kien iġieb ruħu bħallikieku ħadd ma jista' għalih billi persistentement jinjora pariri xjentifiċi, u kien jiġi kkupjat mill-udjenza tiegħu.

Jiena ninsab konxju li l-ksur ta' dmirijiet etici ta' Abela u ministri tiegħu msemmija aktar il-fuq huma preskritti fl-Att dwar Standards fil-Ħajja Pubblika. Iżda ħassejt li kelli nagħmel referenza għalihom biex inkun nista nuri li l-ksur ta' dmir etiku partikolari minn Abela li qed nitlobok formalment biex tinvestiga, u li jittratta nuqqas ta' osservanza ta' miżura elementari maħsuba biex tnaqqas ir-riskju tat-tixrid tal-koronavirus, ma kienx xi wiehed iżolat.

Dan il-ksur ta' dmir etiku jittratta n-nuqqas ta' Abela li josserva d-direttiva maħruġa mill-Uffiċċju tas-Supretendent għas-Saħħa Pubblika li jesigi li persuna m'għandhiex tneħhi l-maskra tal-wiċċ waqt li tkun qed titkellem uffiċjalment fil-pubbliku, jekk ma tinzammx distanza ta' mill-inqas żewġ metri bejn individwi. Skont ma ġie rrapurtat minn mezzijiet lokali ta' l-istampa u x-xandir Abela naqas milli josserva din id-direttiva propju lllum il-Ġimgħa, 23 ta' Ottubru 2020, waqt li kien qed jitkellem mal-ġurnalisti f'Santa Luċija.

Tislijiet,

Denis Tanti



4 ta' Novembru 2020

L-Onor Dr Robert Abela MP  
Prim Ministru

Bl-email fuq l-indirizz robert.abela@gov.mt

Onorevoli Prim Ministru,

**Allegazzjoni dwar nuqqas ta' osservanza ta' miżura  
maħsuba biex tnaqqas ir-riskju tat-tixrid tal-koronavirus**

Jiena ġejt mitlub ninvestiga allegazzjoni illi l-imġieba tiegħek fir-rigward ta'proceduri implementati mill-awtoritajiet tas-saħħa pubblika tammonta għal "nuqqas ta' osservanza ta' miżura elementari maħsuba biex tnaqqas ir-riskju tat-tixrid tal-koronavirus", u dan b'mod speċifiku kif jirrigwarda l-attività pubblika tal-Ġimgħa, 23 ta' Ottubru 2020, fejn inti allegatament tkellimt ma' diversi ġurnalisti f'Santa Luċija mingħajr ma lbist maskra protettiva jew żammejt distanza ta' żewġ metri minn mal-persuni ta' madwarek.

Qed nirriproduċi hawn taħt l-ilment li jiena rċevejt dwar dan il-każ:

*Għażiż Dr Hyzler,*

*Skond artiklu 13(1)(b) ta' l-Att dwar Standards fil-Ħajja Pubblika qed ingieb a konjizzjoni tiegħek każ ta' ksur ta' dmir etiku mill-Prim Ministru Dr Robert Abela filwaqt li nitolbok tinvestigaħ.*

*Waq t zjara fil-Libja nhar il-Ħamis, 28 ta' Mejju 2020, minn delegazzjoni mmexxija minn Abela, li kienet tinkludi lill-Ministru tal-Affarijiet Barranin u Ewropej is-Sur Evarist Bartolo u l-Ministru ta' l-Intern Dr Byron Camilleri, l-persuni li kienu jiffurmaw l-istess delegazzjoni kienu għazlu li jesponu lilhom infushom għal riskju għoli li jikkuntrattaw il-koronavirus billi naqsu sfaċċatament milli jikkonformaw mal-miżuri preventivi bażiċi.*

*Huma taw eżempju ħażin lil pajjiżhom meta żammew viċinanza mal-Prim Ministru Libjan Favez al-Sarraj u ufficjali Libjani oħra mingħajr ma libsu maskra. L-ommissjonijiet tagħhom kienu aktar serji meta tiġi*



*kkunsidrata l-vulnerabbiltà akbar għat-tixrid tal-virus fil-Libja, bħala riżultat tal-qerda tal-infrastruttura tas-saħħa mill-gwerra ċivili li l-pajjiż jinsab għaddej minna.*

*Kienet allura ħaġa ta' l-iskantament li mal-wasla tagħhom f'Malta fuq it-titjira 9H-ELI CITATION X minn Malta għall-Libya u lura, Abela u d-delegazzjoni tiegħu kienu eżentati mis-Superintendenza għas-Saħħa Pubblika milli jsegwu l-perjodu mandatorju ta' kwarantina ta' 14-il jum impost dak iż-żmien fuq il-wasliet kollha minn kwalunkwe pajjiż.*

*Fil-fatt, permezz ta' stqarrija s-Supretendent għas-Saħħa Pubblika, l-Professur Charmaine Gauci, tat struzzjonijiet biex tiġi sospiza l-Ordni dwar il-Perjodu ta' Kwarantina, 2020, għall-persuni fuq it-titjira msemija, biex b'hekk Abela u l-kontingent tiegħu ma kienux sugġettati għall-kundizzjonijiet ta' kwarantina stipulati.*

*L-iskuża zoppa offruta għal din l-eżenzjoni skandaluża kienet li l-perjodu ta' żmien li Abela u d-delegazzjoni tiegħu qattgħu barra minn Malta kien limitat ħafna, u li l-vjaġġ kien wieħed urġenti maħsub biex jipprovdi servizz essenzjali f'emergenza ta' sigurtà nazzjonali.*

*Bil-pożizzjoni dgħajfa li adottat, is-Superintendenza għas-Saħħa Pubblika naqset mid-dmir tagħha li tipproteġi s-saħħa tal-pubbliku ingenerali billi tikkontrolla t-tixrid tal-virus. Jekk xejn, ikkonfermat li f'Malta hemm liġijiet għall-allat u liġijiet għall-animali.*

*L-istess nuqqas ta' konformità mal-prekawzjonijiet bażiċi biex tiġi evitata t-trasmissjoni tal-COVID-19 seħħ fil-kors ta' zjara sussegwenti ta' ritorn f'Malta minn delegazzjoni uffiċjali Libjana. Mal-wasla tiegħu fl-ajruport il-prim ministru Libjan kien liebes maskra, iżda Bartolo u Camilleri li laqgħu ma ħassewx il-bżonn li jieħdu l-istess prekawzjoni.*

*Abela deher liebes maskra tal-wiċċ fil-pubbliku għall-ewwel darba fis-17 ta' Lulju 2020 waqt l-attendanza tiegħu għas-Summit ta' jumejn għall-mexxejja Ewropej.*

*Qabel din id-data Abela persistentement naqas milli josserva miżuri elementari maħsuba biex inaqqsu r-riskju tat-tixrid tal-koronavirus, bħad-distanza soċjali u ilbies ta' maskra. Huwa kien ħareġ ukoll bl-idea li jintroduċi mekkaniżmu li jirrifondi multi maħruġa lin-nies għal ksur tar-regolamenti tas-saħħa.*

*Matul il-laqgħat politiċi tal-massa ta' kull ġimgħa, Abela kien iġieb ruħu bħallikieku ħadd ma jista għaliĥ billi persistentement jinjora pariri xjentifiċi, u kien jiġi kkupjat mill-udjenza tiegħu.*





*Jiena ninsab konxju li l-ksur ta' dmirijiet etici ta' Abela u ministri tiegħu msemija aktar il-fuq huma preskritti fl-Att dwar Standards fil-Ħajja Pubblika. Iżda ħassejt li kelli nagħmel referenza għalihom biex inkun nista nuri li l-ksur ta' dmir etiku partikolari minn Abela li qed nitlobok formalment biex tinvestiga, u li jittratta nuqqas ta' osservanza ta' miżura elementari maħsuba biex tnaqqas ir-riskju tat-tixrid tal-koronavirus, ma kienx xi wieħed iżolat.*

*Dan il-ksur ta' dmir etiku jittratta n-nuqqas ta' Abela li josserva d-direttiva maħruġa mill-Uffiċċju tas-Supretendent għas-Saħħa Pubblika li jesiġi li persuna m'għandhiex tneħħi l-maskra tal-wiċċ waqt li tkun qed titkellem ufficialment fil-pubbliku, jekk ma tinzammx distanza ta' mill-inqas żewġ metri bejn individwi. Skont ma ġie rrapurtat minn mezzji lokali ta' l-istampa u x-xandir Abela naqas milli josserva din id-direttiva propju llum il-Ġimgħa, 23 ta' Ottubru 2020, waqt li kien qed jitkellem mal-ġurnalisti f'Santa Luċija.*

*Tislijiet,*

*Denis Tanti*

Nosserva li l-avviż legali 402 tal-2020 jeżiġi li “Kull persuna għandha, meta tkun barra r-residenza tagħha, kemm meta tmur f’post fil-magħluq u kif ukoll fil-miftuħ, tilbes maskra medika jew tad-drapp jew visor b’mod xieraq li tgħatti l-immieħer, il-ħalq u l-geddum tal-persuna”. L-istess avviż jgħid li t-tneħħija temporanja tal-maskra hija permissibbli f’ċirkostanzi partikolari, fosthom “waqt taħdit ufficjali fil-pubbliku iżda, għandha tinzamm distanza fiżika ta’ mill-inqas żewġ (2) metri bejn l-individwi”. Skont kif qed nifhem l-avviż legali, din id-dispożizzjoni daħlet fis-seħħ fis-17 ta’ Ottubru 2020 iżda saret inforzabbli fit-23 ta’ Ottubru 2020.

Jiena qed nikkunsidra dan il-każ fil-kuntest tal-artikolu 22(1) tal-Att dwar Standards fil-Ħajja Pubblika (il-kapitolu 570 tal-liġijiet ta’ Malta), li jirreferi għal aġir li “tidher li *prima facie* tkun saret kontra dak li trid il-liġi” jew li “tkun *prima facie* kisret xi dmir statutorju jew etiku kif previst taħt dan l-Att jew kull liġi oħra”, kif ukoll fil-kuntest tal-kodiċi ta’ etika għall-ministri u s-segretarji parlamentari li jinsab fit-tieni skeda tal-istess Att. Id-dispożizzjonijiet f’dan il-kodiċi li jidhru rilevanti huma s-segwenenti:

*5.8 Ġustizzja u rispett – fl-imġiba tagħhom u deċiżjonijiet li jieħdu, il-Ministri għandhom juru rispett lejn l-istituzzjonijiet u għandhom jirrispettaw il-liġijiet tal-pajjiż. Għandhom juru sens ta’ bilanċ u qies billi jkunu sensitivi ingenerali lejn is-setturi kollha tas-soċjetà, kif ukoll b’mod partikolari lejn id-drittijiet u l-aspirazzjonijiet tal-persuni kkonċernati, sabiex b’hekk jimxu b’sens ta’ ġustizzja.*



*5.9 Tmexxija – il-Ministri għandhom iħaddnu u jkunu ispirati minn dawn il-valuri biex b’hekk imexxu bl-eżempju.*

Inti għentent mitlub tagħti r-reazzjonijiet tiegħek b’mod ġenerali dwar l-allegazzjonijiet in kwistjoni.

Napprezza risposta sa nhar **il-Ġimgħa 20 ta’ Novembru 2020**.

Inselli għalik,

Dr George Marius Hyzler  
Kummissarju għall-Istandards fil-Ħajja Pubblika



Dr George Marius Hyzler  
Kummissarju għall-Istandards fil-Ħajja Pubblika  
Uffiċċju tal-Kummissarju għall-Istandards fil-Ħajja Pubblika  
11, Triq San Pawl, Il-Belt Valletta  
VLT 1210

10 ta' Novembru 2020

Għażiż Kummissarju,

***Rigward: Allegazzjoni dwar nuqqas ta' osservanza ta' miżura maħsuba biex tnaqqas ir-riskju tat-tixrid tal-koronavirus***

Nagħmel riferenza għall-ittra tiegħek tal-4 ta' Novembru 2020.

Illi għar-rigward iż-żjara tiegħi fil-Libja, li saret b'sogru għal hajjet id-delegazzjoni iżda li kienet kruċjali fl-interess nazzjonali, u filwaqt li nifhem li mhux il-mertu tal-indaġni tiegħek, nirrileva dan li ġej:

- a. Nirreferi għall-art 14 (2) tal-Att (Kap 570);
- b. Nissollewa n-nuqqas ta' ġurisdizzjoni tiegħek *extra* territorjali;
- c. Nirreferi għall-Avviż Legali *in vigore* dakinhar li kien jitratta l-ilbies mandatorju tal-maskla f'postijiet partikolari biss. Fil-Libja, jien ma kont f'ebda mill-postijiet li f'Malta kien hemm l-obbligu li fihom tintlibes il-maskla;
- d. Insemmi l-fatt li s-Supretendent tas-Sahha tat biss esenzjoni kundizzjonata mill-kwarantina mar-ritorn tiegħi mill-Libja, kif kien fis-setgħa tagħha li tagħmel fit-termini tal-ligi, liema kundizzjoni kienet tikkonsisti filli jsir swab test u li dan jirriżulta negattiv, kif fil-fatt ġara;
- e. Niddeplora t-ton dispregjattiv li juża s-Sur Tanti fil-konfront tas-Supretendent tas-Sahha Pubblika, anke' tenendo kont tal-fatt li hu ex-uffiċċjal tad-Dipartiment tas-Sahha;

Immur issa għat-tieni asserzjoni, tant iehor infondata – li jien ilbist maskla għall-ewwel darba fis-17 ta' Lulju 2020 – gidba sfaccata għaliex kull meta kont fic-cirkostanzi li fihom kien rikjest l-ilbies tal-maskla, dejjem osservajt skrupolozament dan l-obbligu, minkejja l-impressjoni diversa li hemm min, għal skopijiet purament partigġjani, għandu l-interess li jispinnja.

Daqstant iehor pwerili li jien ridt nintroduci mekkanizmu għar-rifużjoni ta' multi konnessi ma' ksur tar-regolamenti – dal-mekkanizmu ilu jeżisti snin twal, qabel il-wasla tal-Covid.

L-istess jgħodd għal dak li hemm indikat fl-aħħar paragrafu tat-tieni faċċata tal-ittra tiegħek, asserzjoni għal darb'ohra kompletament infondata w fattwalment skorretta.

Ngħaddi issa għal dak li nifhem hi l-kwistjoni vera u proprja li ser tiġi trattata minnek, jiġifieri dak li allegatament seħħ fit-23 t' Ottubru ta' din is-sena f' Santa Luċija.

Dakinhar tal-inawgurazzjoni tal-proġett f' Santa Luċija, jien kont liebes il-maskla (kultur celesti) il-hin kollu, hlief għal hin limitat tul id-dikors uffiċċjali tiegħi fil-pubbliku, kif inhu permess fir-regolamenti.

Jispetta lil min qed iressaq l-ilment li jgħib prova sodisfaċenti li jien ma kontx qed inżomm id-distanza regolamentari, fil-waqt lamentat minnu. Nirriġetta kompletament din l-allegazzjoni li hi bażata fuq dak rappurtat u mhux dak li jaf il-*complainant*.

Inżid għal kull *buon fini* li l-media team tiegħi, preċedentement għall-event, kienu diġa nfirmaw lill-ġurnalisti sabiex jieħdu hsieb li tinzamm id-distanza soċjali, anke' billi jintużaw sticks mal-microphones.

Gara illi f'mument minnhom, ġejt ċirkondat minn diversi ġurnalisti li poġġew il-cameras u microphones quddiemu u bdew isaqsu diversi domandi.

Wiehed mill-inkarigi speċifiċi li għandu l-media team tiegħi hu li jaraw li tiġi osservata d-distanza soċjali f'kull waqt meta nkun qed nagħmel diskorsi u nwieġeb lil media.

Inżid li f'ebda waqt ma ċċaqlaqt mill-posizzjoni li kont fiha u lanqas stajt immur lura mill-ġurnalisti għax ma kienx hemm spazju, filwaqt li nistqarr li kont qed nikkonċentra fuq dak li kont qed niġi mistoqsi u li ridt inwieġeb.

L-icken haġa li għaddietli minn moħħi kien dak li ser jingħad wara mill-IGM, xi haġa li hassejtni ddispjaċut dwarha fiċ-ċirkostanzi spjegati.

Niċċhad kategorikament li ksirt xi regolament. Kont maħsud u sorpriz meta rajt l-istqarrija wara l-event.

Inżid li f'kull event pubbliku, u jsiru hafna minnhom, il-media team tiegħi dejjem ha hsieb li jkun hemm osservanza ċara tas-social distancing.

Nifhem li hemm sezzjoni ċkejnkna li qed tipprova tagħti l-impressjoni falza li jien niġi naqa u nqum mill-osservanza tar-regolamenti, xi haġa li hi kompletament 'l bogħod mill-verita' u li m'hiniex ser naċċettaha, għaliex il-verita' hi kompletament opposta.

Wara kollox, inżid li l-mizura ta' ilbies tal-maskla hekk kif promulgata fis-17 ta' Ottubru 2020 kienet inijzjattiva xprunata minni direttament, għaliex konvint mill-htieġa tagħha.

Inżid ukoll li t-talba kontenuta fl-ilment tas-Sur Tanti ma tirreferi għal ebda ksur statutorju imma għal ksur etiku. Ksur etiku evidentement ma hemmx, u għaldaqstant jien tal-umili fehma li l-ilment ma jistax jitwessa' għal wiehed ta' ksur statutorju. Dan qed ngħidu aktar mill-lat akkademiku, għaliex nirribadixxi li hu abbondantement ċar li ma hemm ebda ksur ta' regoli da parti tiegħi, u ilmenti bħal dan, huma spjaċevoli għaliex uffiċċju sensitiv u mportanti bħal ma hu dak tiegħi, ma għandux jintuza minn min għandu skopijiet li m'humiex *bona fide*.

Għalhekk bir-rispett nissottometti li għandek tuza d-diskrezzjoni tiegħek kontemplata fl-art 17 (2) (b) tal-Att għaliex l-allegazzjoni ma hijiex *bona fide*, apparti li kompletament infondata fil-fatt u fid-dritt, u mhux meritata.

Għar-raġunijiet premissi, l-ilment mertu ta' din ir-risposta għandu jiġi riġettat.

Inselli għalik,



Robert Abela  
Prim Ministru